



E-ISSN: 2706-9117
P-ISSN: 2706-9109
Impact Factor (RJIF): 5.63
www.historyjournal.net
IJH 2025; 7(11): 124-126
Received: 24-09-2025
Accepted: 28-10-2025

कु. पूनम

शोधार्थी, प्राचीन भारतीय इतिहास,
संस्कृति एवं पुरातत्व, इंदिरा गाँधी राष्ट्रीय
जनजातीय विश्वविद्यालय, अमरकंटक,
मध्य प्रदेश, भारत

डॉ. जिनेन्द्र कुमार जैन

सहा. प्रोफेसर, प्राचीन भारतीय इतिहास,
संस्कृति एवं पुरातत्व, इंदिरा गाँधी राष्ट्रीय
जनजातीय विश्वविद्यालय, अमरकंटक,
मध्य प्रदेश, भारत

Corresponding Author:

कु. पूनम

शोधार्थी, प्राचीन भारतीय इतिहास,
संस्कृति एवं पुरातत्व, इंदिरा गाँधी राष्ट्रीय
जनजातीय विश्वविद्यालय, अमरकंटक,
मध्य प्रदेश, भारत

प्राचीन भारतीय अभिलेखों में वर्णित कृषि वृत्ति

कु. पूनम, जिनेन्द्र कुमार जैन

DOI: <https://www.doi.org/10.22271/27069109.2025.v7.i11b.573>

सारांश

प्राचीन संस्कृत साहित्य में कृषि के संदर्भ बहुतायत में उपलब्ध हैं। कृषि शब्द ऋग्वेद में कई बार आया है, जो आर्यों द्वारा खेती के महत्व को दर्शाता है। उत्तर वैदिक साहित्य कृषि और इसके विभिन्न पहलुओं के बारे में अधिक विस्तृत जानकारी प्रदान करता है। इसके सर्वप्राचीन पुरातात्विक प्रमाण मेहरगढ़ स्थल से प्राप्त होते हैं जिसकी तिथि 8000-7000 ईसा पूर्व तक है। कृषि भारत के लोगों की आजीविका का मुख्य स्रोत और भारतीय अर्थव्यवस्था की आधारशिला रही है। प्राचीन संस्कृत साहित्य में कृषि को सर्वश्रेष्ठ व्यवसाय माना गया है। यजुर्वेद और तैत्तिरीय संहिता में कृषि को मानव कल्याण का साधन माना गया है। यह समृद्धि और जीविका का स्रोत है। अथर्ववेद, अष्टाध्यायी, मार्कण्डेय पुराण, विष्णु पुराण, अग्नि पुराण, स्मृति साहित्य आदि प्राचीन साहित्य में कृषि एवं उसके महत्व को प्रतिपादित किया गया है। साहित्य के अतिरिक्त इतिहास के लिखित साक्ष्य अभिलेखों में भी कृषि का वर्णन किया गया है इनमें अशोक रूमिनदेई अभिलेख, खारवेल का हाथीगुम्फा अभिलेख, कनिष्क द्वितीय आरा अभिलेख, रुद्रदमन का जूनागढ़ अभिलेख, स्कन्दगुप्त का जूनागढ़ अभिलेख, लक्ष्मणराज द्वितीय का करीतलाई अभिलेख आदि मुख्य हैं।

कुटशब्द: कृषि, अभिलेख, प्राचीन, भारतीय, साहित्य, आजीविका

प्रस्तावना

भारत में कृषि की पुरातात्विक पृष्ठभूमि:- मानव सभ्यता के विकास में नव-पाषाण युग का बहुत महत्वपूर्ण योगदान है क्योंकि मानव ने कृषि एवं पशुपालन करना सीख लिया था। अब वह भोजन संचयन करने की अवस्था में नहीं होकर उत्पादन अवस्था में था। भारतीय कृषि के सबसे पुराने साक्ष्य उत्तर-पश्चिम भारतीय उपमहाद्वीप में नवपाषाण काल के लगभग 8000-6000 ईसा पूर्व के हैं, जिनमें पौधों की खेती और फसलों एवं पशुओं को पालतू बनाने के निशान मिलते हैं।¹ इसी काल में पहली बार हाथी को भी पालतू बनाया गया। जौ और गेहूँ की खेती के साथ ही मवेशियों, मुख्यतः भेड़ और बकरी को पालतू बनाया 8000-6000 ईसा पूर्व तक मेहरगढ़ में दिखाई देने लगी थी। मेहरगढ़ पाकिस्तान में बलूचिस्तान में स्थित एक नवपाषाणकालीन पुरातात्विक स्थल से प्राप्त हुए हैं। इस स्थल की खोज 1974 में फ्रांसीसी पुरातत्वविदों जीन-फ्रांकोइस जारिगे और कैथरीन जारिगे के नेतृत्व में की गई थी। मेहरगढ़ की 1974 से 1986, और फिर 1997 से 2000 तक लगातार उत्खनन किया गया। जीन-फ्रांकोइस जारिगे ने लखनऊ में 3 मार्च 2026 को आयोजित “फर्स्ट फारमर्स इन ग्लोबल पर्सपेक्टिव” संगोष्ठी में इस खोज को प्रस्तुत भी किया। पाँचवीं सहस्राब्दी ईसा पूर्व तक, कश्मीर में कृषि समुदाय व्यापक हो गए थे। विंध्य की पहाड़ियों में चावल सहित कई जंगली अनाज उगाए जाते थे, और चोपनी-मांडो और महागडा जैसे स्थलों पर चावल की खेती 7000 ईसा पूर्व से ही शुरू हो गई थी। उत्तर प्रदेश के बेलन घाटी में कोलडिहवा से वन्य एवं कृषि जन्य दोनों प्रकार के चावल के साक्ष्य मिलते हैं, इसका समय ई.पू. 7वीं सहस्राब्दी माना गया है। इसी क्रम में राजस्थान में ई.पू. 8वीं एवं 7वीं सहस्राब्दी में कृषि का साक्ष्य मिलता है।² इस क्षेत्र का सापेक्षिक अलगाव और चावल की खेती का प्रारंभिक विकास यह दर्शाता है कि इसका विकास स्वदेशी रूप से हुआ था। नवपाषाण संस्कृति के अवशेष कश्मीर, गंगा घाटी, पूर्वी भारत, दक्षिण भारत एवं बिहार में प्राप्त हुए हैं।

हड़प्पा सभ्यता में चावल की खेती की जाती थी। ईसा पूर्व दूसरी सहस्राब्दी के दौरान कृषि गतिविधियों में कश्मीर और हड़प्पा क्षेत्रों में चावल की खेती शामिल थी। मिश्रित खेती सिंधु घाटी की अर्थव्यवस्था का आधार थी। डेनिस जे. मर्फी (2007), भारत से दक्षिण-पूर्व एशिया में चावल की खेती के प्रसार का विवरण देते हैं।³ लोथल में चावल के दाने भी प्राप्त हुए हैं। विद्वानों के अनुसार कपास की खेती के पहले प्रमाण पहले ही मिल चुके थे। कपास की खेती पाँचवीं सहस्राब्दी ईसा पूर्व से चौथी सहस्राब्दी ईसा पूर्व तक होती रही। सिंधु घाटी का कपास उद्योग भी अच्छी तरह विकसित था और कपास कटाई और निर्माण में प्रयुक्त कुछ विधियाँ भारत के आधुनिक औद्योगीकरण तक प्रचलित रहीं। हड़प्पा का विशाल अन्नागार तत्कालीन कृषि उत्पादन की समृद्धि को इंगित करता है। हड़प्पा सभ्यता में परिष्कृत सिंचाई और जल भंडारण प्रणालियाँ विकसित की गईं, जिनमें 3000 ईसा पूर्व के गिरनार में कृत्रिम जलाशय और लगभग 2600 ईसा पूर्व की एक प्रारंभिक नहर सिंचाई प्रणाली

शामिल है। हडप्पा सभ्यता के कालीबंगा में पशु द्वारा खींचे जाने वाले हल के पुरातात्विक साक्ष्य लगभग 2500 ईसा पूर्व के हैं। ताम्रश्मयुगीन संस्कृति से भी कृषि उद्यमशीलता की जानकारी प्राप्त होती है। नावदाटोली के उत्खनन से ज्ञात होता है कि वह गेहूँ एवं दालों का उत्पादन करते थे।⁴

प्राचीन भारतीय ऐतिहासिक साहित्य में कृषि का संक्षिप्त विवेचन:- धार्मिक साहित्य में ईश्वर को कृषि का जनक कहा गया है। मार्कण्डेय पुराण के अनुसार, ब्रह्मा को कृषि का प्रथम रचयिता था। इस पुराण के अनुसार, बिना कर्षण के ही बीज से फल एवं फसल उत्पन्न होती थी फिर बाद में ब्रह्मा ने देखा कि बीज ठीक से विकसित नहीं हो रहे हैं तब उन्होंने कृषि को प्रचलन में लाया। समाज के विभिन्न वर्गों के लोगों की क्षमता को देखते हुए, उन्होंने एक वर्ग के लोगों को कृषि के इस व्यवसाय में दीक्षित किया। तब से कृषि मानव श्रम पर निर्भर हो गई।⁵ आदिपुराण के अनुसार सुदूर अतीत में मनुष्य की इच्छाओं की पूर्ति कल्पवृक्ष किया करते थे फिर युग परिवर्तन के कारण कल्पवृक्ष का प्रभाव खत्म होने लगा तब ऋषभदेव ने आजीविका के लिए अंसि, मषि, कृषि, विद्या, वाणिज्य और शिल्प आदि छह कार्य सिखाए। आदि पुराण में आजीविका के प्रमुख छह साधनों का वर्णन है। अंसि, मषि, कृषि, विद्या, वाणिज्य और शिल्प ये छह कार्य प्रजा की आजीविका के कारण हैं।⁶ पद्मपुराण में कृषक को कर्षक एवं हलधारक को कीनाश कहा गया है।⁷ अथर्ववेद के अनुसार, राजा वेन के पुत्र, पृथु नामक राजा को कृषि का आविष्कारक माना जाता है। पृथु को एक ऐसा राजा माना जा सकता है जिसने कृषि को प्रभावी ढंग से व्यवहार में लाया। अथर्ववेद में, राजा पृथु वैश्य को कृषि का आविष्कारक कहा गया है। उन्होंने ही पहली बार खेती की और अनाज उगाया।⁸

प्राचीन संस्कृत साहित्य के अनुसार, कृषि को सभी व्यवसायों में सर्वश्रेष्ठ माना जाता था। इसके पीछे मुख्य कारण यह था कि कृषि ही सुख और समृद्धि के साथ जीवन जीने का आधार थी। ऋग्वेद में कुल 24 मंत्र कृषि का उल्लेख करते हैं। फसलों में यव का उल्लेख मुख्य रूप से किया गया है। ऋग्वेदिक काल में कृषि तथा पशुपालन आर्यों के मुख्य उद्यम थे। इस समय तक कृषि का काफी विकास हो चुका था। कृषक अपनी भूमि की जुताई हल के द्वारा करते थे जिसे बैल खींचते थे। उत्तर वैदिक काल में बड़े हलों का उल्लेख जिसे दो से अधिक बैलों से खींचा जाता है।

ऋग्वेद में कृषि का गौरवपूर्ण उल्लेख मिलता है- “अक्षैर्मा दीव्यः कृषिमित् कृषस्व वित्ते रमस्व बहुमन्यमानः” अर्थात् जुआ मत खेलो, कृषि करो और सम्मान के साथ धन प्राप्त करो।⁹ उत्तर वैदिक कालीन साहित्य अथर्ववेद, वाजसनेयी, मैत्रायणी, तैत्तरीय संहिता एवं ब्राह्मण साहित्य में कृषि के उल्लेख हैं। इनमें उल्लेख है कि हल में छह, आठ, बारह एवं चौबीस बैल लगाये जाते थे। पाणिनी ने अष्टाध्यायी में कृषि का व्यापक उल्लेख है इसमें कृषि, भूमि, उपज एवं अनाज के प्रकारों का उल्लेख किया है।¹⁰ जैन एवं बौद्ध साहित्य में भी कृषि के उल्लेख हैं। जैन सूत्रों के अनुसार गाय, हाथी के समान हल भी प्रतिष्ठा के द्योतक थे। चक्रवर्ती सम्राट भरत के पास एक करोड़ हल थे। जैन सूत्रों में, कुलीय और नंगल नाम के हलों का उल्लेख मिलता है। प्राचीनकाल में हल देवता के सम्मान में सीतायज्ञ नाम का उत्सव मनाया जाता था। एक हल के द्वारा सौ निर्वर्तन (नियंत्रण 40000 वर्ग हाथ) भूमि जोती जा सकती थी।¹¹ घटी यंत्र के अतिरिक्त कूप वापी और सरोवरों से सिंचाई की जाती थी। खरपतवार भी एक समस्या थी। जैन पुराणों में निम्नलिखित अनाजों का उल्लेख मिलता है- साढ़ी, चावल, कलम आदि व्रीहि, जौ, गेहूँ, कांगनी, सामा, कोदो, नीवर, बयने, तिल, अलसी, मसूर, सरसो, धनिया, जीरा, मूँग, उडद, अरहर, रौजा, मोट, चना, कुलथी, तैवरा कुलित्थ (कुलथी), कुमुम्भ, कपास, पुण्ड (पौडो), इक्षु (ईख) शरका।¹² कौटिल्य के अर्थशास्त्र में कृषि के विकास का विस्तृत विवेचन है। कौटिल्य कृषि के बारे में राज्य की निश्चित नीति का उल्लेख करता है जिससे राज्य के राजस्व वृद्धि हो।

पाराशरस्मृति के अनुसार- “कृषिर्धन्या जन्तूनां जीवनं कृषिः” अर्थात् कृषि सम्पत्ति और मेधा प्रदान करती है और कृषि ही मानव जीवन का आधार है। इस प्रकार विभिन्न प्राचीन भारतीय ग्रन्थों में कृषि का विस्तारपूर्वक वर्णन मिलता है। गुप्तकालीन ग्रन्थ ‘अमरकोश’ में बारह प्रकार की भूमि का वर्णन है, जैसे उर्वरा (उपजाऊ भूमि), उसर, मरू, अप्रहत (जिस पर खेती नहीं होती) इत्यादि। इन ग्रन्थों

के अतिरिक्त प्राचीन भारतीय अभिलेखों में भी कृषि सम्बन्धी विवरण विभिन्न स्थानों पर मिलते हैं जिनका उल्लेख प्रस्तुत शोध-पत्र में किया जा रहा है।

अभिलेखों में कृषि: साहित्यिक साक्ष्यों के अतिरिक्त प्राचीन भारतीय अभिलेखों में भी भूमि एवं भू-स्वामित्व सम्बन्धी उल्लेख मिलते हैं। चूंकि भारतीय आर्थिक जीवन में प्राचीनकाल से ही कृषि का विशेष महत्व रहा है इसलिए यह जीविकोपार्जन का मुख्य साधन तथा भारतीय अर्थव्यवस्था का प्रमुख घटक माना जाता है। अभिलेखीय प्रमाणों में विभिन्न प्रकार की भूमि का सन्दर्भ प्राप्त होता है एवं उनसे सम्बन्धित करों तथा उपज की भी जानकारी मिलती है। कृषि एवं आर्थिक व्यवस्था से सम्बन्धित प्राचीनतम अभिलेखीय साक्ष्यों में मौर्यकालीन अशोक का रुमिनदेई अभिलेख प्रमुख है। यह लेख नेपाल के लुम्बिनी नामक स्थान से प्राप्त हुआ है। इस लेख में उल्लेख है कि अशोक ने अपने शासनकाल के 20वें वर्ष में लुम्बिनी की यात्रा की थी उसी दौरान अभिलेख उत्कीर्ण करवाया होगा। चूंकि यह बौद्धों के लिए अत्यन्त महत्वपूर्ण स्थान था इसलिए लुम्बिनी ग्राम से 1/6 भूमिकर के स्थान पर 1/8 भाग लेने की घोषणा की गयी थी।¹³ यह लेख सामान्यतः एक धार्मिक अभिलेख है किन्तु भूमिकर सम्बन्धी विवरण से यह लेख प्राचीनतम आर्थिक अभिलेख के रूप में जाना जाता है। खारवेल का हाथीगुम्फा अभिलेख जो उड़ीसा के उदयगिरि-खण्डगिरि पर्वत के दक्षिण की ओर एक चौड़ी, लाल बलुवे पत्थर की प्राकृतिक गुहा में उत्कीर्ण है। इस लेख की भाषा प्राकृत एवं लिपि ब्राह्मी है। इस लेख में चेदि शासक खारवेल के कार्यों का उल्लेख है। यह अभिलेख प्राचीनतम प्रशस्ति लेख है जिसमें खारवेल युद्ध एवं राज्य विस्तार के साथ-साथ उसके शासन प्रबन्ध तथा उसके चारित्रिक गुणों का भी गुणगान किया गया है। इस लेख के पंक्ति संख्या छः में वर्णित है- “भिगारे ख्हि, त-रतन-सपतेये सव-रठिक-भोजकेपादे वंदापयति, पंचमे च दानी वसे नंदराज-ति-वस-सतो ख्या, टितं तनसुलिय-वाटा-पणादि नगरं पवेस ख्य, ति सो...भिसितो च ख्छठे वसे, राजसेयं संदसयो सवकर-वण-”¹⁴ अर्थात् जिनके छत्र, श्रृंगार, हरित-रत्न, सम्पत्ति अपहृत कर लिये गये हैं, उन राष्ट्रिक और भोजकों से वे अपने चरणों की वंदना कराते हैं और पांचवे (इस) वर्ष वे तनसुलिय-वाटा प्रणाली (नहर) को, जिसे नन्दराज ने 300 वर्ष पूर्व खुदवाया था (...सहस्र मुद्रा व्यय करके) नगर में प्रवेश करते हैं तथा राज्याभिषेक के (छठे वर्ष) में राज्य के प्रदर्शन के निमित्त सभी राज-कर माफ कर देते हैं।

अभिलेख ज्ञात होता है कि मौर्योत्तर काल में भी कृषि अर्थव्यवस्था का सर्वाधिक महत्वपूर्ण व्यवसाय था और उसके लिए सिंचाई के उचित प्रबन्ध हेतु नहर निर्माण एवं उचित कर व्यवस्था का सम्पादन किया जाता था। इस लेख में खारवेल के जनहित सम्बन्धी कार्यों में उन पर व्यय की गयी धन-राशि का उल्लेख है। खारवेल ने मगध नरेश, नन्दराज द्वारा 300 वर्ष पहले निर्मित नहर को अपनी राजधानी तक ले आया तथा नहर का विस्तार भी करवाया।

रुद्रदमन के जूनागढ़ अभिलेख में सुदर्शन झील के बांध के टूट जाने पर उसके अमात्य सुविशाख द्वारा उसके पुनर्निर्माण कराये जाने का उल्लेख है, जिसका निर्माण चन्द्रगुप्त मौर्य के प्रान्तीय शासक पुष्यगुप्त वैश्य द्वारा कराया गया था।¹⁵ तत्पश्चात् अशोक शासन काल में यवनराज तुषास्य ने इस पर नहर का निर्माण कराया था और 150 ई. में अत्यधिक वर्षा के कारण झील का बांध टूट गया था जिसके पुनर्निर्माण का कार्य उसके प्रान्तीय शासक सुविशाख की देख-रेख में किया गया था। इस विवरण से यह पूर्ण रूप से ज्ञात होता है कि चन्द्रगुप्त और अशोक जैसे शासक अपनी राजधानी से सुदूर स्थित प्रान्तों में भी सिंचाई व्यवस्था में व्यापक खर्च करते थे एवं व्यापक कृषि व्यवस्था को महत्वपूर्ण स्थान दिया। इसी क्रम में गुप्त सम्राट स्कन्दगुप्त का जूनागढ़ अभिलेख भी महत्वपूर्ण है। इस अभिलेख में भी स्कन्दगुप्त के शासनकाल में सुदर्शन झील का टूटना और गिरिनगर (गिरनार) के तत्कालीन शासक चक्रपालित द्वारा उसके पुनर्निर्माण का उल्लेख है। इस झील के वर्णन से तत्कालीन सिंचाई व्यवस्था पर व्यापक प्रकाश पड़ता है। वर्षा ऋतु में इस झील में एकत्रित पानी को नहरों के द्वारा दूर-दूर तक सिंचाई हेतु प्रयोग किया जाता था जिससे कृषि कार्य का सुचारू रूप से संचालित किया जा सके।

गुप्तकालीन अभिलेखों के अतिरिक्त पूर्व मध्यकालीन अभिलेखों में भी कृषि का उल्लेख व्यापक तौर पर देखने को मिलता है। मध्य प्रदेश के कल्चुरि शासक (वर्तमान जबलपुर क्षेत्र) लक्ष्मणराज द्वितीय के करीतलाई प्रस्तर अभिलेख में खलभिक्षा शब्द का उल्लेख है जिसका प्रयोग खलिहान के अर्थ में हुआ है। जहाँ फसलों को काटने के उपरांत अनाज को एकत्र किया जाता था।¹⁶ भोजदेव के ताम्रपत्र अभिलेख में विवरण प्राप्त होता है कि शयन-पाट ग्राम में कौद्रव (अनाज), तिल, मूंग, चावल, गेहूँ आदि के खेत थे।¹⁷ इसी प्रकार राजपुताना के अभिलेख में जौ की खेती के प्रमाण मिलते हैं। नागरी ताम्रपत्र अभिलेख में यव, गोधुम, इक्षु की फसलों से युक्त का उल्लेख है।¹⁸ इसके अतिरिक्त आसाम, बंगाल, मालवा, उत्तर प्रदेश एवं पश्चिम भारत के अभिलेखों अन्तों का उल्लेख मिलता है। ग्वालियर क्षेत्र में गेहूँ उत्पन्न होने का प्रमाण मिलता है।

अभिलेखीय प्रमाणों में कूप, तालाब, नहर, बांध, रहट इत्यादि का सिंचाई के साधनों का उल्लेख प्राप्त होता है। कनिष्क द्वितीय के आरा अभिलेख के अनुसार दसकोट नामक व्यक्ति को राजा ने एक लाख सिक्को का दान दिया था जिसके फलस्वरूप जनकल्याण हेतु उसने एक कुआँ बनवाया था। चाहमान शासक केहलदेव और उसके सामंत पुत्र अजय सिंह द्वारा कूप निर्माण कराये जाने प्रसंग का उल्लेख है।¹⁹ कूप निर्माण के कई उल्लेख कल्चुरि अभिलेखों में भी प्राप्त हैं। लक्ष्मणराज द्वितीय के करीतलाई प्रस्तर लेख में सीढ़ीयुक्त तथा बिना सीढ़ीयुक्त कूपों का उल्लेख है।²⁰ भवदेव के भुवनेश्वर प्रस्तर लेख से ज्ञात होता है कि भवदेव ने राधा ग्राम में एक तालाब का निर्माण कराया था।²¹ एक अन्य लेख में वर्णित है कि सामंत मालसिंह ने एक तालाब का निर्माण कराया था जो सम्भवतः रीवा में था।²² सरोवर एवं झीलों के निर्माण का भी उल्लेख कल्चुरि अभिलेखों से प्राप्त होता है। सिंचाई के साधनों में अरहट्ट अथवा अरघट्ट का उल्लेख किया जा सकता है।²³ यह पानी निकालने का एक चक्र था जिसमें कई बाल्टियाँ लगी होती थी और बैलों की सहायता से कुएँ से पानी निकाला जाता था। रहट को घड़ी यंत्र भी कहा जाता था।²⁴ इसके अतिरिक्त महेन्द्र पाल द्वितीय के प्रतापगढ़ प्रस्तर अभिलेख (946 ई.) में अरघट्ट द्वारा सिंचाई किये जाने का प्रसंग मिलता है।²⁵

निष्कर्ष:- प्राचीन भारतीय ग्रंथों एवं अभिलेखों में निहित कृषि ज्ञान आधुनिक खेती के संदर्भ में अत्यधिक प्रासंगिक बना हुआ है। ये स्रोत जैविक खेती, फसल चक्र और जल संरक्षण के महत्व पर जोर देते हैं। ये ऐसी प्रथाएँ हैं जो अब लचीली कृषि प्रणालियों के निर्माण के लिए आवश्यक हैं। ऋग्वेद, अथर्वशास्त्र और बृहत् संहिता जैसे प्राचीन ग्रंथों में निहित सिद्धांतों का अध्ययन और अनुप्रयोग करके, आधुनिक किसान स्थिरता, पर्यावरण संरक्षण और दीर्घकालिक कृषि उत्पादन के बारे में बहुमूल्य अनुभूति ले सकते हैं। अभिलेखों में उल्लिखित कृषि का विवरण कृषि के महत्व को प्रतिपादित करने के साथ ही यह सिद्ध करते हैं कि तत्कालीन राज्य एवं शासन इनसे संबंधित तथ्यों को सार्वकालिक बना देना चाहते थे जिससे कि भविष्य की पीढ़ी मार्गदर्शन प्राप्त कर सके।

सन्दर्भ

1. गुप्ता, अनिल कुमार, ओरिजन आफ एग्रीकल्चर एण्ड डोमिस्टिकेशन आफ प्लान्ट एनीमल लिन्केड टू अर्ली होलोसीन क्लाइमेट एमेलियोरेशन जर्नल-कोरेन्ट साइंस, 87 (1), इण्डियन एकेडमी आफ साइंस, पृ. 54
2. ओझा ए.पी., ए फ्रेश अप्रोच टु एग्रीकल्चरल डेवलपमेंट इन अर्ली इण्डिया, एग्रीकल्चर एण्ड ऐग्रेगेशन सोसाइटी इन इण्डिया, चेन्निंग पर्सपेक्टिव, सम्पादक- प्रदीप कुमार केसरवानी, इलाहाबाद 2016, पृ. 290, ओझा ए.पी.; एग्रीकल्चर एज रिफ्लेक्ट्स इन द धर्मशास्त्र ट्रेडिशन, हिस्ट्री ऑफ एग्रीकल्चर इन इण्डिया, सम्पादक- लल्लनजी गोपाल एवं वी.सी. श्रीवास्तव नई दिल्ली, 2008, पृ. 469
3. मर्फी, डेनिस जे.; प्यूपिल, प्लांट्स और जीन्स: द स्टोरी ऑफ क्राप्स एण्ड ह्यूमिनिटीज, ऑक्सफोर्ड यूनिवर्सिटी प्रेस, आईएसबीएन 0-19-920713-5, 2007, पृ. 218
4. सांकलिया, एच. डी.; प्री हिस्ट्री एण्ड प्रोटो हिस्ट्री इन इण्डिया एण्ड पाकिस्तान, यूनिवर्सिटी ऑफ बाम्बे, 1962, पृ. 200

5. मार्कण्डेय पुराण; 46/65.75
6. आदिपुराण; 16/179-181
7. पद्मपुराण; 6/208, आदिपुराण; 34/60
8. अथर्ववेद; 8/10/11
9. ऋग्वेद; 10/34/13
10. पाणिनीकृत अष्टाध्यायी; 5/4/58, 2/1/114, 15/2/107
11. जैन, जगदीचंद्र; पृ. 120-121
12. आदिपुराण; 3/186-188, पद्मपुराण 2/3-8, हरिवंश पु. 14/161-163, 19/18
13. सरकार, दिनेशचन्द्र, सेलेक्टेड इन्सक्रिप्शन्स, भाग 2, मोतीलाल बनारसीदास प्रा.लि., दिल्ली, 1983, पृ. 143-144
14. वाजपेयी कृष्णदत्त, ऐतिहासिक भारतीय अभिलेख, तृतीय संस्करण 2018, स्कीम पब्लिकेशन, पृ. 104-115
15. वही, पृ. 138-143
16. कार्पस इस्क्रिप्शन इंडीकेरम, खण्ड-3, पृ. 57
17. कनिंघम, अलेक्जेंडर, का.इ. इंडीकेरम,, भाग 4, क्रमांक 76, प्रकाशन एवं मुद्रण, कलकत्ता, 1987, पृ. 29
18. सरकार, दिनेशचन्द्र ; सेलेक्टेड इन्सक्रिप्शन्स, 2, पृ. 57-59
19. जे.बी.आर.एस. (श्रुत), जिल्द 50, पृ. 55
20. हुल्स, ई., एपिग्राफिया इण्डिका, भाग 7, भारतीय पुरातत्व सर्वेक्षण, नई दिल्ली, 1981, पृ. 237
21. सरकार, दिनेशचन्द्र; सेलेक्टेड इन्सक्रिप्शन्स, 2, पृ. 105-106
22. शास्त्री, हीरानन्द, एपिग्राफिया इण्डिका, भाग 19, भारतीय पुरातत्व सर्वेक्षण, नई दिल्ली, 1927, पृ. 988-989
23. सरकार, दिनेशचन्द्र, से.इ., भाग 2, मोतीलाल बनारसीदास प्रा.लि., दिल्ली, 1983, पृ. 250-53
24. गुप्ता, पुष्पा धनपाल कृत तिलक मंजरी, स्कीम पब्लिकेशन, जयपुर, 1988, पृ. 8,
25. सरकार, दिनेशचन्द्र, सेलेक्टेड इन्सक्रिप्शन्स, भाग 2, मोतीलाल बनारसीदास प्रा.लि., दिल्ली, 1983, पृ. 253